



నడక

స్వామి

అది ఎల్లమృకట్ట. పైపైకి పోకుండా కింద కిందనే శాఖోప శాఖలుగా విస్తరించిన ఆ వేపచెట్టు కింద, ఆ ఉదయం బస్సు కోసం ఎదురుచూస్తూ నిలబడినాడు మల్లయ్య. నలుగురైదుగురు ముసలివాళ్లు కట్టమీద చేరి చల్లగా తీరుబడిగా అప్పుడే మాటలు మొదలుపెట్టినారు.

పశువులు మేపుకోసం కొండదారి పట్టినాయి. చెట్ల కిందా, సగంసగం పడిపోయిన మట్టిగోడల కిందా, పొడవాటి నీడలు నిశ్శబ్దంగా పరుచుకున్నాయి. పొద్దున ముద్ద తిని ఎంగిలి కంచాలు చల్లిన ఇళ్ల ముందరి సందుల్లో కావుకావుమని అరుస్తూ కాకులు గెంతు తున్నాయి. చెట్టు మీద నుంచి వీచే వేపపూత పరిమళం, పరిసరాల్ని మత్తుగా ముంచెత్తుతూ వుంది. ఆ వాతా వరణం అంతా మనసుకు ఏదో నిశ్చింతను కలుగజేసే విధంగా వున్నా, మల్లయ్య మాత్రం స్థిమితంగా లేడు. ‘పేటకు పోవల్లా? వద్దా?’ అంటూ అతని మనసు ఇంకా అటూఇటూ ఊగుతూనే ఉంది. అతని చెవుల్లో ముసలి తండ్రి కేకలు గింగురుమన్నాయి.

“వారానికి మూడుసార్లు పేటకు పోకపోతేనేమీ? నీ అబ్బగంటూ తాతగంటూ పూడ్చుకుండావా పేటలో?”

అన్నం తినకుండా మూడురోజులు ఉండగలడు కానీ, పేట ముఖం చూడకుండా రెండురోజులు ఉండ లేడు మల్లయ్య.

ఆ పల్లెలోని నిశ్శబ్దాన్నీ, ప్రశాంతతనీ దడదడ లాడిస్తూ వచ్చింది ప్రైవేటు బస్సు. బస్సు రాగానే మల్లయ్య మెదడును కుమ్మరిపురుగు తొలవడం మొదలుపెట్టింది.

పేటకు పోయి-

మ్యాట్నీ చూసాస్తే?

దుర్గా హోటల్లో దోశ తిన్నాస్తే?

మట్కా నెంబరు కట్టాస్తే?

క్వార్టరు మందు కొడితే?

ఎందుకు బాగుండదూ!

చల్చేచల్ గుర్రం చలాకి గుర్రం

మనసు వద్దంటుందా?

గుర్రానికి కళ్లెం లేదు.

కానీ, అతని జేబుల్లో చాలినన్ని డబ్బుల్లేవు. డబ్బు లోనే సుఖమంతా దట్టించబడి ఉంది. అప్పు చేసి పప్పు కూడు తినరా ఓ నరుడా!

ఒకప్పుడు-

ఆ పల్లె నుంచి పట్నానికి పదిమైళ్ల దూరం.

బస్సు వచ్చింతరువాత,

ఆ పల్లె నుంచీ పట్నానికి అరగంట మాత్రమే దూరం.

దూరం కాలంలోకి కుదించుకుపోయింది.

కాలానికి ఒక మెరుపు వేగం వచ్చింది.

దూరాన్ని కాలం కొలుస్తుంది.

డబ్బు మనిషిని కొలుస్తుంది.

మనిషి....?

కొలవబడతాడు, అంతే!

నాగరికతా వ్యామోహాల వెనుక ఈడ్చుకుపోబడ

తాడు, అంతే!

ఇక్కడ ఎవరి తప్పు ఏంలేదు.

మ్యాట్నీలు చూడమని థియేటర్లు బతిమాలవు.

మట్టా ఆడమని కంపెనీలు అడుక్కోవు.
బ్రాండ్ తాగమని ఎవరూ గొంతు మీద కూర్చోరు.
ప్రజాస్వామ్యంలో బలవంతాలుండవు.
విషాన్ని వాడుక చెయ్యడమే వ్యాపారం కిటుకు.
మనిషి ప్రాథమికంగా ఇంద్రియ లంపటుడు.
నేటి సౌకర్యాలే రేపటి అవసరాలు.
ఒసే లచ్చుమూ! పొద్దున్నే కాఫీ లేకపోతే నాకు
తలనొప్పి!

వదినా! వారానికొక సినిమా అయినా చూడక
పోతే నాకు దిక్కు తెలియదు.

మూన్నాళ్ళకొకసారి మందుకొట్టి మటన్ బిర్యానీ
తినకపోతే ఈ బతుకెందుకు ధూ!

ఉప్పులేని పప్పులాగా తయారైన బతుకులో,
మట్టా నెంబరే మనిషి భవిష్యత్తు.

ఎక్కు ఎక్కు బస్సు ఎక్కు!
చెయ్యి చెయ్యి అప్పు చెయ్యి!
పుల్లన్న మా తోటలోకి నీళ్లు కట్టేదానికి రాలేదు,
ఏడీ?

ఇప్పుడే బస్సెక్కి పాయెనే!
తిమ్మన్న మా చేనులోకి గుంటక పోసేదానికి
రాలేదు. ఏడీ?

ఇప్పుడే బస్సెక్కి పాయెనే!
మునుపటి కాలం మాదిరి పనికి వంగరు
కూలోళ్లు.

వ్యవసాయమంటే ఊరి పెట్టుకున్నట్టే రైతులకు.
బస్సు నుంచి దిగేవాళ్లలో చాలామంది క్రితం
రాత్రి పేటలోనే ఉండి వచ్చినవాళ్లు. వాళ్లు ఎక్కువ
మంది లేరు. ఆ ప్రయాణీకులు దిగిపోకముందే వాళ్లను
ఒరుసుకుంటూ ఎక్కేవాళ్లు మాత్రం రెండు బస్సులకు
సరిపడేంత మంది ఉన్నారు. “ముందు వాళ్లను దిగ
నియ్యండయ్యా!” అని కండక్టరు ఒక వార నిలిచి చిల్లర
లిస్తూ మొత్తుకుంటున్నాడు. డ్రైవరు రంకెలేస్తున్నా
కొందరు అడ్డపంచలు పైకి ఎగగట్టి డ్రైవరు డోరునుంచి
లోనికి దూరుతున్నారు. బస్సుపైకి ఎగబాకి కిటికీల్లోంచి
టవళ్లు సీట్ల పైకి విసురుతున్నారు.

“అయ్యో, చిన్నపాప! ఊపిరాడదు.”
‘ముసిల్మాన్ని తొక్కేస్తున్నారరా.’
‘ఈ మొగ్గొల్లకు కండ్లు కనపడవు.’
ఎవరి సుఖం వాళ్లది. ఎవరి స్వార్థం వాళ్లది.
స్త్రీలు, పసిపిల్లలూ, వృద్ధుల జోలికి పోకూడదనే
యుద్ధన్యాయాన్ని అతిక్రమించిన ఆధునిక యుగపు
గుంపు స్వార్థం ఆ పల్లెలోకి చొరబడింది బస్సు వల్లనే!

మల్లయ్య ఆలోచన నుంచి తెప్పరిల్లి తనను
తాను చూసుకొనేటప్పటికి బస్సులో ఉన్నాడు. అతనికి
సీటు దొరకలేదు. పైన కమ్మీని పట్టుకొని నిలబడినాడు.

శుభమా అని పొద్దునలేవగానే భార్య చెంపను
చెళ్లుమనిపించి, నాలుగు పిడిగుడ్డులు గుడ్డి వచ్చినాడు
మల్లయ్య! ఆ స్పర్శ చురుక్కుమంటూ అతని చేతికింకా
వేలాడుతూనే ఉన్నట్టుంది. అతనికి భార్య మీద చికాగ్గా
ఉంది. తండ్రి మీద కోపంగా ఉంది. ‘ఇంత బతుకూ
బతికీ,’ ఈ ఆలోచనే అతని బుర్రలో సుడులు తిరుగు
తూంది. అంతటిక్రితం ఇంట్లో జరిగిన విషయమే అతని
బుర్రలోని ప్రతి ఆలోచననూ నడుపుతూ వస్తూంది.

దినమూ అయిదు గంటలకల్లా నిద్రలేచే
మల్లయ్య ఆ దినం ఏడుగంటలు కావస్తున్నా దుప్పటి
తీయలేదు. అతనికి మెలకువగానే ఉంది. కానీ దుప్పటి
తీసి ప్రపంచంలోకి అడుగు పెట్టాలంటే ఏదో నిరుత్సా
హంగా ఉంది. ఏదో విచారంగా ఉంది. ఏదో పొగొట్టుకో
బోతున్నట్టుంది. ఆ రాత్రి పండుకోబోయే ముందు
తండ్రి చెప్పిన మాట అతని మనసులో ములై గుచ్చు
కొంటూంది.

“రేపు చండ్రాయుడి తోటలోకి నువ్వు కూడా
కూలికి వస్తానని చెప్పినాను.”

“నేనా? కూలికా?? ఇంత బతుకూ బతికీ...” అని
రోషంతో మండిపోయినాడు మల్లయ్య. అంతవరకూ
మల్లయ్య ఒకరి కింద కూలివని చేసి ఎరగడు. ఉన్న
పది ఎకరాల్లోనే సేద్యం చేసుకుంటూ కడుపు కాల
కుండా బతికినోడు. ముగ్గురు నలుగురు పై మను
షులు వచ్చినా వారికి అన్నం పెట్టగల స్థావర గల
వాడు. కానీ, ఇప్పుడా పరిస్థితి లేదు. ఆర్థికంగా చితికి
పోయినాడు. పొయ్యిలో పిల్లి లేవడమే కష్టంగా ఉంది.
ఈ దుస్థితికి వానలు రాకుండా, పంటలు పండకుండా
ఎగబెట్టడం ఒక కారణమే కావచ్చు. కానీ అది కొత్త
సమస్య కాదు. ధరలు ఆకాశానికి అంటడం కూడా ఒక
కారణమే కావచ్చు. కానీ అది కూడా కొత్త సమస్య కాదు.
కొత్త కారణాలూ, కొత్త పరిస్థితులూ ఏవైతేనే? కూలికి
పోతే తప్ప సంసారం జరగని అవస్థ వచ్చింది
మల్లయ్యకు.

మల్లయ్య ముసలి తల్లి మొదట కూలికి పోవడం
మొదలుపెట్టింది. ఒక వారం తరువాత ఆమె తన
కోడల్ని కూడా వెంటబెట్టుకు పోసాగింది. ప్రస్తుతం ముస
లామె కూలివని చేతకాదని మనుషుల్ని చూపెట్టు
కుంటూ ఇంటి దగ్గరే ఉంటుంది. మల్లయ్య ముసలి

తండ్రి కూడా కూలికి పోవడం మొదలుపెట్టి నెల దినాలు దాటింది. ఈ నెలరోజులనుంచీ అతను కొడుకు మీద పడి చెవిలో ఇల్లు కట్టుకుని పోరుతున్నాడు.

“పెండ్లయింది. ముగ్గురు పిల్లోల్ల తండ్రి వైనావు. ఇంకా ఎప్పుడూరా, నీకు సంసారం బాధ్యతలు తెలి సాచేదీ? వానలు లేవు. పంటలు పండవు. కూలికి పోతే తప్ప సంసారం జరగదు. నేను కూలికి పోనని బిగదీసు కుంటే కడుపులోకి అన్నమెట్ల నాయనా.”

ఇంట్లో వాళ్లు కూలికి పోయి ఇల్లు జరుపుతుంటే మల్లయ్య తప్పించుకుని తిరుగుతున్నాడు.

“ఏమన్నా? మా వదిన కూలికి పోతూ ఉన్న ట్టుందే?” అని ఎవరైనా అడిగితే ఎంతో అవమానపడ తాడు. కానీ, అదేమీ ముఖంలో కన్పించనివ్వకుండా,

“అదొక తిక్కది. చెప్తే వినదు. ఇంటి దగ్గర గోళ్లు గిల్లుకుంటూ కూర్చుంటే ఏమొస్తుంది? కూలికి పోతే పొద్దు అయినా పోతుంది కదా అంటుంది,” అని తేలిగ్గా నవ్వేస్తాడు.

“ఏరా? ఈ ముసలి ముప్పన మీ నాయన కూలికి పోయేది మొదలుపెట్టినాడు?” అని ఎవరన్నా అడిగితే, “అయన ఒక బొబ్బాచారం మనిషి. ఈ వయసులో నీకెందుకు నాయనా, ఇంత కష్టము. ఇంట్లో పెట్టింది తిని హాయిగా ఒక మూల కూర్చో అంటే నా మాట వినడు,” అని తండ్రి మీద ఎంతో చిరాకు ప్రదర్శిస్తూ ఉంటాడు.

“ఏం పాపా? అక్కమ్మా! ఈ పొద్దు నీ మొగుడు ముసుగు తియ్యడా?” అని ముసలి తండ్రి తన కొడలి ద్వారా రెండు మూడుసార్లు హెచ్చరిక చెయ్యడంతో ముసుగు తియ్యక తప్పలేదు మల్లయ్యకు. బైటికి పోయొచ్చి కాళ్లు మొగమూ కడిగినాడు. ముద్ద తిని లేచినాడు. అప్పటికే ముద్ద తిన్న ఆ ముసలి తండ్రి వక్కాకు నముల్తూ ఇంకా ఇంటిబైట అరుగు మీదే తిష్ట వేసుకుని కూర్చున్నాడు.

‘ఈ పొద్దు నన్ను కూలికి ఎల్లబారిచ్చిగానీ కది లేటట్లు లేడు ఈయన,’ అనుకుని, ఇంత బతుకూ బతికి... అని లోలోపలే ఉడుక్కున్నాడు మల్లయ్య.

భార్య దగ్గరికి పోయి, “ఏమైనా దుడ్లున్నాయా?” అని గుసగుసగా అడిగినాడు.

“ఎందుకు?” అక్కమ్మ ఏదో ఇరకాటంలో పడి నట్లుగా ముఖం పెట్టింది. ఇలా ఎన్నిసార్లని తాను తన పెనిమిటికి డబ్బులిస్తూ ఉండాలో ఆమెకి అర్థంగాని సమస్య అయింది.

“ఎందుకైతే నీకెందుకు? నోరు మూసుకుని ఇచ్చేది నేర్చుకో.”

అక్కమ్మ నిశ్శబ్దంగా పోయి ట్రంకుపెట్టె అడుగు నుంచి పది రూపాయల నోటు తీసి ఇచ్చింది.

“ఇంతేనా? నిన్న వారం కూలిదుడ్లు ఏం చేసివి?” అని అడిగినాడు గుడ్డురిమి.

“మామకిస్తా,” అక్కమ్మ చెంప చెళ్లుమనింది. ఆమె తన చెంపలపై నుంచీ కన్నీళ్లు దొర్లిపోతుంటే-

“పెండ్లాం దుడ్లు పీక్కిని పెండ్లాన్ని కొట్టేది కాదు, మగతనం! కూలికి రా! నాతో పాటు కష్టం చెయ్యి. ఈ సంసారాన్ని సాకు. అప్పుడు కొట్టు ఒప్పుకుంటాను. అంతేగానీ...” అని మాట్లాడబోయింది.

ఆమె కూలి మాట ఎత్తగానే జాట్లు పట్టుకుని వంచి నాలుగు పిడిగుడ్డులు గుడ్డినాడు, “నువ్వు నాకు చెప్పేదానివా లంజా!” అంటూ.

లోపల కొడలి ఏడ్చు వినిపించి అరుగు మీద కూర్చున్న ముసలయ్య మెల్లగా లేచినాడు. అంగీ తోడుక్కుంటూ బైటికి వస్తున్న కొడుకును, “యాటికి నాయనా ఎల్లబారినావు,” అని మెల్లగా అడిగినాడు. ఆ గొంతులో, నువ్వు ఎక్కడికి ఎల్లబారినావో నాకు తెలుసులే- అన్న వ్యంగ్యం ఉంది.

తండ్రి ఈ పక్కన ఉంటే ఆ పక్కకు ముఖం తిప్పుకుని, “పేటకు,” అని జవాబిచ్చినాడు మల్లయ్య.

“ఏం? ఆ పేటకు పోకపోతే ప్రాణముండదా? సచ్చిపోతావా? కూలికి పొమ్మంటే పోయేదిలే! పోనీ ఇంట్లోనైనా ఊరికే తిని కూర్చుంటావా- అంటే అదీలే! ఇంట్లో ఆడోల్లా ముసలొల్లా కూలికిపోయి సంసారం నడుపుతుంటే, నువ్వేమో పేటకు పోయేదీ, తినేదీ, తాగేదీ, అప్పులు చేసేదీ! ఆ అప్పులొల్లు వచ్చి మామీద పడేది. మేం సంసారం జరుపుదుమా? లేక నువ్వు చేసిందే అప్పులు కడుదుమా?”

“అప్పులా? ఏదీ! ఎవని దగ్గర అప్పు చేసినానో పలికీ!” అన్నాడు మల్లయ్య.

ముసలయ్య గొంతు మరింత తీవ్రంగా మారిపో యింది. “ఎంతమందితో పలికియ్యల్ల, చెప్పు. ఆ మను గల్ల ఒన్నారు స్వామికి నువ్వు మూడుసార్లు బాకీలేవా? ఆ దొడగట్ట శ్రీనివాసులుకు నువ్వు అయిదుసార్లు బాకీ లేవా? ఇంకా ఎంతమందితో పలికించల్ల, చెప్ప!”

మల్లయ్య వెంటనే ఒక అడుగు వెనక్కి వేసి నాడు. “సంసారం అన్న తరువాత అప్పులు అవుతాయి మల్ల,” అని గొణిగినట్లుగా అన్నాడు.

“ఏందీ? ఈసారి అను,” ముసలయ్య గొంతు కర్కశంగా మారిపోయింది. “సంసారం కోసం అప్పులు చేసినావా!? ఎన్నడైనా ఇంట్లోకి బియ్యం తెచ్చేసినావా? ఇన్ని బేడలు తెచ్చినావా? ఉప్పు మిరపకాయ తెచ్చేసినావా? ఇదిగో పట్టు- అని నీ చేత్తో ఏ అవసరానికైనా ఒక పది రూపాయలు ఇచ్చినావా, చెప్పు! నీ గుండె మీద చెయ్యేసుకుని చెప్పు. ఊరంతా అప్పులు చేసేదీ, ఆ పేటకు బస్సుక్కిపోయి జల్నా చేసాచ్చేదీ! కూలికి పోవల్లంటే మళ్ళీ ఇతగానికి రోషం!”

మల్లయ్యకు నిజంగానే మళ్ళీ రోషం పొంగుకొచ్చింది. ఇంత బతుకూ బతికి... అని పండ్లు నూరుకున్నాడు. అట్లా అనుకోడం వెనక మల్లయ్యకు ఒక అహంకారం ఉంది. అతడీ మధ్య తన ఊరి రాజకీయాల్లో బాగా తలదూరుస్తున్నాడు. గ్రామ సర్పంచ్ వెంకటనాయుడితో ఢీ అంటే ఢీ అనేటట్లున్నాడు. అందుకు మల్లయ్యకు అతని కులం గుంపు అండగా ఉంది.

ఆ ఊళ్లో బోయోల్లకూ, కమ్మోల్లకు మధ్య వైరం ఈనాటిది కాదు. ఇరవై ఏండ్ల క్రితం నాటిది. అప్పుడు మల్లయ్యకు పదేండ్లు కూడా లేవు. తన కులం మనిషి ఒకడు కమ్మోల్ల కుక్కను రాయితో కొడితే అప్పటి నుంచీ తగవు మొదలయ్యిందన్న విషయం అతనికి తెలుసు. ఆ తగవు అంతటితో ఆగిపోలేదు. అందరికీ మంచోడు అనంతయ్య అన్నట్లుండే వెంకటనాయుడు సమయం రాగానే తన కులం వైపే చేరిపోయాడు. బోయోల్ల మీద కంటు కట్టినాడు. ఎరువులూ, సబ్బిడీ విత్తనాలూ మొదలైన ప్రభుత్వ సదుపాయాలేవీ వాళ్ల వరకూ రాకుండా అడ్డం పడుతూ వచ్చినాడు.

రోడ్డు పని కాంట్రాక్టర్లు, పంచాయితీ బిల్డింగు కాంట్రాక్టర్లు మొదలైన కంట్రాక్టుల కోసం ప్రయత్నించి, వెంకటనాయుడి పరపతి ముందు భంగపడిన వ్యక్తిగత అనుభవాలు కూడా మల్లయ్యకు ఉన్నాయి.

‘వీళ్లు మా బోయోల్లను బతకనియ్యరు. ప్రభుత్వం సొమ్ము తమ అబ్బుగంచినట్లు, అంతా తామే తినాలనుకుంటారు. మమ్మల్ని పైకి రానియ్యరు,’ అనుకుంటూ ఉంటాడు. కానీ, నాయుడిని ఎదుర్కోవడానికి ఏం చేయాలో మల్లయ్యకు ఎప్పుడూ తెలిసింది కాదు. తన కులం గుంపును ఎలక్షన్లకే కాకుండా ఇతరత్రా ఏ విధంగా ఉపయోగించుకోవచ్చో అతనికి బోధపడింది కాదు. నాయుడికి పూర్తి ప్రతికూలంగా మారలేని అతని నిస్సహాయతే అతన్ని విషంలా కాల్చేస్తోంది. బైటపడే మార్గంలేక అతని కసి, కోపం అతన్నే దహిస్తూ ఉన్నట్లుంది.

మరోవైపు తన వెనక తన కులమోల్లు నిలబడి నారు అన్న స్పృహ అతనికి ఏదో కొత్త బలమిస్తు వుంది. తన ఊర్లో ఒక గుంపుకు నాయకున్ని అన్న ఆలోచన అతని మెదడుకు మత్తెక్కిస్తూ ఉంది. సర్పంచు గొడుగు కింద చేరితే తప్ప ఆ ఊర్లో ఉద్యోగాలు చెయ్యలేమనుకునే స్కూలు అయ్యవారి మీద, అంగన్వాడీ టీచరు మీద పిటిషన్ల మీద పిటిషన్లు పెట్టి వాళ్లకు తన ప్రాముఖ్యతను తెలియజేస్తూ ఉంటాడు. ఆ పిటిషన్ల మీద వేలిముద్రలు వేయడానికి అతని గుంపు ఎప్పుడూ సిద్ధంగా ఉంటుంది.

ఊరి రాజకీయాల్లో ఇంత ప్రముఖుడై పోతున్న తాను కూలికి పోయే స్థాయిలో లేడని ఈ పాత కాలపు ముసలి తండ్రికి ఎట్లా చెప్పేది? ఇంట్లో ఈగల మోతా, బైట పల్లకీల మోత! చఫ!! అని తండ్రిని ఈసడించుకున్నాడు మల్లయ్య.

...ఒకవేళ చెప్పినా, కూటికీ కూరాకుకూ రాని రాజకీయాలు మనకు ఎందుకంటాడు. ఉత్త సత్తెకాలపు మనిషి! జానెడు పొట్టి గురించి రెక్కలు ముక్కలు చేసుకోవడం తప్ప వేరే ప్రపంచం తెలీదు ఈయనకి. కానీ, తాను ఈయన మాదిరి చదువురాని దద్దమ్మకాదు. ఏడవ తరగతి వరకు చదివినవాడు. పెద్ద తరహాగా పేటకు తిరుగుతూ ఆఫీసుల్లోనూ, కోర్టుల్లోనూ వ్యవహారాలు నడపాల్సిన వాడేగానీ తండ్రి మాదిరి చేతులకు మట్టి పూసుకునేవాడు కాదు. కూలికి వంగేవాడు అసలే కాదు.

మల్లయ్య ఒకసారి తండ్రి వంక బిరుగా చూసినాడు, “నువ్వు తండ్రివని ఇన్నాళ్లూ నీకు గౌరవమిచ్చినాను. ఈసారికి సరిపోయింది. ఇంకెప్పుడైనా నేను కూలికిపోయే మాట ఎత్తినావంటే చూడు, మర్యాద దక్కదు,” అని చూపుడువేలుతో హెచ్చరించి వినవిసావచ్చేసినాడు.

మల్లయ్య తండ్రికి కొంచెంసేపు నోటి వెంట మాట రాలేదు. తన కొడుకు మల్లయ్యేనా ఇట్ల మాట్లాడేది- అని అతనికేమీ పాలుపోలేదు.

బస్సులేని కాలంలో తమ ఊరు ఎంత ప్రశాంతంగా, అమాయకంగా ఉండేదో, బస్సు వచ్చిన తర్వాత తమ ఊర్లోకి మంచివీ, చెడ్డవీ ఎన్ని మార్పులాల్చినాయో ఆ ముసలయ్యకు తెలియని విషయమేమీ కాదు. కానీ కొడుకు ధోరణి చూసిన తర్వాత అతనికి బస్సు వల్ల అన్నీ అనర్థాలే కన్పించేదీ మొదలు పెట్టినాయి.

“ఊరూరికీ బస్సు- అని గవర్నమెంట్లోల్లు బస్సు ఏసిరి. అప్పటి నుంచీ చుట్టుకుండే ఈ ఊరికి దరిద్రం.

ధూ...!” అని కొడుకుపోయే దిక్కుకు ఎంగిలి వూసినాడు ఆ తండ్రి.

ఊరూరికీ బస్సు లేని కాలంలో ఆ పల్లె ఒక చీకటి ద్వీపంలా ఉండేది. మనుషులు నెమ్మదిగా వుండేవారు. తమ ఊరి పెద్ద ఏం చెబితే అది వినేవారూ, చేసేవారూ. కలోగంజో తాగి బతికేవాళ్లు. వెంకట నాయుడు ఇంత అన్నం పెట్టి ఆకూ వక్కపేడూ ఇస్తే కొటలాంటి అతని ఇంటికి సాయంత్రం లోపల సున్నం కొట్టి పోయేవాళ్లు. ఆ పాత సంగతులు తలచుకుని ప్రస్తుతం నాయుడు కుటుంబం వాళ్లే ఆశ్చర్యపోతుంటారు. అప్పుడు మనుషులు జానెడు పొట్ట గురించి తప్ప వేరే ఆలోచించేవాళ్లు కాదు. బుడ్డిదీపం పెట్టే సమయానికి ఏ పొరుగుారి విశేషాలో, ఏ అద్భుత దయ్యాల కథలో చెప్పుకుంటూ నిద్రపోయేవారు. మహా అంటే సంవత్సరాని కొకసారి పంటల కాలంలో రాత్రి బండి కట్టుకుని పేటకు పోయి ఏ లవకుశో, పాండవ వనవాసమో సెకండ్ షో చూసి, మళ్ళీ కొడి కూసేట పుటికి ఇల్లు చేరేవారు. ఆరోజు పేటలో ఎవరెవరు ఏ విధంగా తమ అజ్ఞానాన్ని, అనాగరికతని బైట పెట్టు కున్నారో చెప్పుకుంటూ మళ్ళీ సంవత్సరం వరకూ నవ్వు కుంటూనే ఉండేవారు. తక్కువ అవసరాల్లో బతక గలగడం అనాగరికత అయితే అప్పుడు వాళ్లు అనాగ రికులే! వెంకటనాయుడి ఆధిపత్యాన్ని అంగీకరించడమే అప్పటి వారి శాంతి జీవనానికి కారణం అనుకుంటే, అది కూడా నిజమే!

బస్సు కదలబోతుంటే మల్లయ్య ఒకసారి చుట్టూ కలయజూసినాడు. బస్సులో వెనక నిలబడిన అతని కులమోల్లు నలుగురు అతనివైపు చూసి గూడంగా నవ్వినారు.

బస్సులో జనం రకరకాలుగా ఉన్నారు.

హైస్కూల్లకు పోయే పిల్లలున్నారు.

కాలేజీకి పోయే పిల్లలున్నారు.

మగపిల్లల్లో పాటు అడపిల్లలు కూడా పై చదువు లకు పోతున్నారు.

కూరగాయలు గంపల కేసుకుని పేటలో అమ్ము కోవడానికి పోతున్న చిన్న వ్యాపారులున్నారు.

రెండు మూడు ఎనుగెడ్డని మేపుకుంటూ పాలు పిండి పేటలోని హోటళ్లకు అమ్ముకోబోయే పాల వ్యాపారస్తులున్నారు. ఆ పల్లె నుంచి పేటకు బస్సు సౌకర్యం ఉంది కాబట్టి సరిపోయింది కానీ- లేకపోతే కరువు దెబ్బకు ఆ ఊరు ఊరంతా ఈపాటికి ఖాళీ అయిపోయి ఉండేది.

బస్సులో సర్పంచు చిన్న బావమరిదికి కూడా సీటు దొరకలేదు. అతని ముందు మాదిగ కొల్లమ్మ నిలబడి ఉంది. బస్సు కదిలిన కుదుపులో కొల్లమ్మ వీపు తన ఛాతీకి తాకినప్పుడు బావనసామికి ఎంతో బాగు న్నట్టే అనిపిస్తుంది. భగ్గుమన్న కొర్కలో మాదిగ మైల భస్మమైంది.

అన్ని కులాలవాళ్లనీ ఏకంగా కట్టగట్టి భుజం మీద వేసుకుని తన పని తాను చేసుకుంటూ పోతూంది మోటారు యంత్రం! వందల సంవత్సరాల సామాజిక చరిత్రలో పదిమంది సంస్కర్తలు కలిసినా సాధించలేని పనిని ఒక యంత్రం అతితేలిగ్గా చేసిస్తుంది. యంత్రా నికి వ్యాపారంతో తప్ప కులభేదాల్లో నిమిత్తం ఉండదు.

ఊర్లో వెంకటనాయుడి తోట దగ్గర మలుపు తిరిగిపోబోతూ రక్కున అగిపోయింది బస్సు. పెళ్లి నడకలు నడుస్తూ వచ్చినారు వెంకటనాయుడి ఇంటి ఆడవాళ్లు.

“లేవండి, లేవండి. ముందు సీటు ఖాళీ చెయ్యండి. నాయుడు వాళ్లు వచ్చినారు,” అని ఆదుర్దా గా అరచినాడు బస్సు కండక్టరు.

ముందు సీట్లో కూర్చున్నది ఆడవాళ్లు కాబట్టి, వారి వెనుక కూర్చున్న మగవాళ్లు సీటు ఖాళీ చెయ్య వలసి వచ్చింది. నాయుడింటి ఆడవాళ్లు బస్సు సీటులో ఆసీనులు కాగానే ‘రైట్ రైట్’ అనే కేకతో బస్సు కది లింది. నాయుడింటి ఆడవారి దర్బారు చూస్తుంటే మల్లయ్యకు మంటగా ఉంది.

ఈ బస్సు నాయుడిది కాదు, నాయుడి అబ్బదీ కాదు. ప్రైవేటు బస్సు. తక్కువ కులమోల్లకు మాత్రం ఛార్జీలు తీసుకోరా? అటువంటప్పుడు నాయుడి కుటుంబం వస్తే మిగతా కులమోల్లు సీటు ఎందుకు ఖాళీ చెయ్యల్ల? అని రోషపడిపోయినాడు. ఆ సీటు ఖాళీ చేసింది మల్లయ్య కులం వాళ్లే!

‘తనే ఆ సీట్లో ఉండి ఉంటే నాయుడి వాళ్ల కోసం సీటు ఖాళీ చేసేవాడు కాడా? పోలీస్ స్టేషన్ లో పలుకుబడి కలిగిన నాయుడికి ఎదురుతిరిగే శక్తి, ధైర్యం తనకుందా?’ అని ఆలోచన రాగానే మల్లయ్యకు తన జీవితం మీద రోత వుట్టింది.

‘ధూ... దీనమ్మ! ఈ బతుకు ఒక బతుకేనా?’ అతని ముఖంలోని కండరాలు అసహ్యంతో కదలా డినాయి.

నాయుడు కుటుంబం వస్తే సీటు చూపించాలని కండక్టరు ఆదుర్దాపడటానికి మరో కారణం కూడా లేకపోలేదు.

మొదట ఆ గ్రామానికి గవర్నమెంటు వారే బస్సు నడిపినారు. అప్పుడు వెంకటనాయుడికి కూడా తన ఊరికి బస్సు పడటం మంచిదే కదా అనిపించింది. కానీ రానురానూ తన ఊరికి బస్సు పడటం తన ప్రయోజనాలకు భంగకరమేగానీ లాభమేమీ లేదని అర్థమైంది.

భూమిలేని పేదలు కూలికొనం తమ గ్రామం లోని రైతుల మీద మాత్రమే ఆధారపడే పరిస్థితి పోయింది. పదీ, ఇరవై కిలోమీటర్లయినా సరే, ఎక్కడ ఎక్కువ కూలి దొరికితే అక్కడికి బస్సుక్కి వెళ్లి వస్తున్నారు కూలీలు. దీనివల్ల ఆ పల్లెలో కూలీలకు డిమాండు ఏర్పడింది. కూలిరేట్లు పెరిగినాయి. మునుపు ఏడవ తరగతి పూర్తిచేసిన పిల్లలు హైస్కూలు చదివే అవకాశం లేదు. తమ చేస్తారా? తోటల్లోకి తక్కువ కూలికి పనికి వచ్చే వారు. కానీ ఇప్పుడూ? ఏడవ తరగతి పాసు కాగానే బస్సుక్కిపోయి, హైస్కూల్లో చదువుతున్నారు. కాలేజీలకు పోయిస్తున్నారు. బస్సులేని రోజులనాటి మాట... టానులో ఉండి, అక్కడ తిండిఖర్చులు, బాడుగ రూము ఖర్చులు భరించే ఆర్థికస్థావరత కలిగిన వెంకటనాయుడు మాత్రమే ఆ గ్రామానికంతా ఎస్.ఎస్.ఎల్.సి. పూర్తిచేసిన మొట్టమొదటి వ్యక్తి, ఏకైక వ్యక్తి అయినాడు. కానీ ఆనాడు అతనికి దక్కిన ప్రత్యేక గౌరవం, డిగ్రీ పూర్తి చేసిన అతని కొడుక్కి దక్కలేదు. బస్సు పుణ్యమా అని డిగ్రీ చదువుకుని, పైగా పోస్ట్ గ్రాడ్యుయేషన్ కూడా చేసిన తక్కువ కులంవాళ్లు ఇప్పటికీ తన గ్రామంలో ఇద్దరు ముగ్గురు ఉండటం వెంకటనాయుడికి కంట గింపుగా ఉంది. ఊరికి బస్సు పడిన తరువాత తమ కమ్మకులాలకు ఉండే ఒక్కొక్క ప్రత్యేకతకూ కాలం చెల్లిపోతూ వచ్చింది.

ఊళ్లో తక్కువ కులాల పిల్లవాళ్లు తన ముందే కొత్తకొత్త ఫాషన్లు అనుసరిస్తూ టక్ అప్ లు చేసి తిరుగుతుంటే, వెంకటనాయుడికి చిరాకుగా ఉంది. తన ఇంట్లోవాళ్లు జనవరి ఫస్ట్ జరుపుకున్నంత కాలమూ అతనికి ఏదో దర్జాగా అనిపించింది కానీ, ఊర్లో అలాగా జనం కూడా ఇళ్ల ముందు అలుక్కుని 'హ్యాపీ న్యూ ఇయర్,' అంటూ ముగ్గులు వేసుకుంటూ ఉంటే అతనికి తన ఊరి సంప్రదాయం చెడిపోతున్నట్లుగా అనిపించింది. ఒక్కమాటలో చెప్పాలంటే బస్సు వచ్చిం తరువాత అతనికి తన పిడికిట్లోంచి తన ఊరిజనాలు జారిపోతున్నట్లుగా అనిపించింది.

ఇదంతా చూసి గమనించీ వెంకటనాయుడు ముడుచుకున్న చేతుల్ని విప్పదీసినాడు. గవర్నమెంటు బస్సు మీద దాడి ప్రారంభించినాడు.

తన ఊర్లో ఎవరు ఎక్కడ చెయ్యాపితే అక్కడ బస్సు నిలబెట్టాల్సిందే అన్నాడు. తన ఊరివాళ్లు లగేజీ వేసుకుంటే, చూసీ చూడనట్లు వదిలెయ్యాల్సిందే అన్నాడు. రోజూ మూడు ట్రిప్పలు చాలవు, ఆరు ట్రిప్పలు తిప్పాలని పేచీ పెట్టినాడు. తమ షరతులకు ఒప్పుకుంటే సరి, లేకపోతే బస్సును తిరగనివ్వం అని మొండికేసినాడు. తమ కోసమే తమ సర్పంచు ఆర్టీసీ వాళ్లతో ఈ యుద్ధమంతా చేస్తున్నాడని అనుకున్నారు ప్రజలు.

నాయుడి పోరు భరించలేక ఆర్టీసీ వాళ్లు ఆ ఊరికి బస్సు తిప్పడం మానుకున్నారు. అప్పటికిగాని వెంకటనాయుడి ఎత్తు ప్రజలకు అర్థంకాలేదు.

బస్సు తీసెయ్యగానే ఇతర ఊళ్లకు కూలికి పోయేవారి కాళ్లు విరిచేసినట్లు అయింది. పేటకు పోయి పాలూ, కూరగాయలూ అమ్ముకునే వారి రెక్కలు కత్తిరించినట్లయింది. హైస్కూలు, కాలేజీ చదువులు అట కెక్కినాయి. పేటలో తాగుడూ, మట్టాజూదమూ అలవాటయినవారి బాధ సరేసరి. బోయోల్లంతా ఒక గ్రూపుగా ఏర్పడినారు. వెంకటనాయుడి మనోభీష్టానికి వ్యతిరేకంగా ఒక అర్థీ రాసిచ్చి తమ ఊరికి మళ్లీ ఆర్టీసీ బస్సు వేయించినారు.

వెంకటనాయుడికి పరిస్థితి అర్థమైంది. ఈ బస్సును ఊరిలోకి అడుగు పెట్టనివ్వకూడదు. ఇది ఒక సారి అడుగుపెట్టింతరువాత ఆపడం ఎవరి తరమూ కాదు. తన రాజకీయంవల్ల కూడా కాదు. బస్సును ఆపలేనప్పుడు ఏంచేయల్లో? దాన్ని కూడా తన స్వంత లాభం లోకి మార్చుకోవాల!

వెంకటనాయుడు అదే పని చేసినాడు. తనకు బాగా కావలసిన ప్రైవేటు బస్సుల ఓనర్స్ కలిసినాడు. తమ గ్రామానికి బస్సురూటు తీసుకొమ్మని ప్రేరేపించినాడు. నీ బస్సు కలెక్షన్లకు నాది పూచీ అని చెప్పినాడు.

ఒక ప్రైవేటు డొక్కు బస్సు రంగంలోకి దిగింది. ఆర్టీసీ కన్నా పావలా తక్కువ ఛార్జీతో తిరగడం మొదలు పెట్టింది. వెంకటనాయుడు మనుషుల్ని పెట్టి ఆర్టీసీ బస్సు అడ్డాల్ని బద్దలు కొట్టించినాడు. టైర్లు కోయించినాడు. దానితో గవర్నమెంటు బస్సు కాన్సిల్ అయింది. ఆ ఊరికి ప్రైవేటు బస్సు మాత్రం మిగిలింది. తమకు కావల్సింది బస్సు. అది ఏ బస్సు అయితేనేం? అనుకున్నారు ప్రజలు. ప్రైవేటు బస్సు కలెక్షన్లను బాగా పుంజుకుంది. ప్రస్తుతం వెంకటనాయుడికి బస్సు ఓనరు సుంచి ముడుపులు కూడా ముడుతున్నాయి.

కొండ దగ్గర మలుపు తిరిగి బస్సు తారురోడ్డు ఎక్కగానే, పేట నుంచి ఇండో సుజుకీలో వస్తూ ఎదురు అయినాడు వెంకటనాయుడు. అతడు చెయ్యూపగానే బస్సాగింది. తన ఇంటి ఆడవాళ్లతో ఏదో మాట్లాడి వెళ్లి పోయినాడు. అతడు కన్నీస్తున్నంతసేపూ మల్లయ్య తన పెదాలు కొరుక్కుంటూనే ఉన్నాడు.

నలభై ఏళ్ల క్రితం- గ్రాంఫోనూ, రేడియో, కపిలికి మారుగా నీళ్లను కొట్టే ఆయిల్ మిషరూ వగైరా ఆధునిక యంత్రసామాగ్రితో తన అమాయక పల్లెప్రజల్ని మొదట గా ఆశ్చర్యపరిచినాడు వెంకటనాయుడే! తన ఊరికి బస్సు లేని కాలం నుంచి బుల్లెట్ బండిని మెయిన్టెన్ చేసి ప్రప్రథమంగా టౌను ప్రపంచంలోకి దూసుకు పోయినవాడూ అతడే! దాని ఫలితంగా టౌనులోని ఆఫీసుల్లోనూ, పోలీసుస్టేషన్లోనూ లావాదేవీలు కొన సాగించగల అవకాశమూ అతనికే కలిగింది. ఆ పలుకు బడిని ఎరగావేసి, తన గ్రామప్రజల్ని గుప్పిట్లో పెట్టుకుని వారి ఓట్లపై దశాబ్దాలుగా రాజకీయాధికారం చెలాయించగల వెసులుబాటు కూడా అతనికే అభింది. అతడు ఎప్పుడూ ఏ పార్టీలో ఉంటే, ఆ పార్టీకే అతని గ్రామంలోని ఓట్లన్నీ దఖలు పడతాయని లెక్క. ఇందు వల్ల రాజకీయపార్టీల్లోనూ, రాజకీయవర్గాల్లోనూ అతనికి తిరుగులేని ప్రాముఖ్యత వచ్చింది.

ప్రస్తుతం అతడెక్కిన ఇండో సుజుకీని ప్రజలు అబ్బురంగా చూడటంలేదు. బస్సు ఘణ్యాన ఆ గ్రామానికి గ్రామమే టౌన్ ప్రపంచానికి దగ్గరైపోతూ ఉంది. తన గ్రామస్థులు తెలివిమీరిపోతున్నారని వెంకట నాయుడు తెగ బాధపడిపోతుంటాడు. కానీ, టౌను ప్రపంచం సంవర్కం వల్ల ఆ గ్రామంలో మొట్టమొదట తెలివి మీరిపోయినవాడు అతడే!

పేట సమీపిస్తుండగా బస్సు కిటికీలోంచి బయటి దృశ్యాలు ప్రయాణీకుల కళ్లకు ఢీకొడుతున్నాయి.

బీడుపడిన తోటల్లో దొంగలు పడి రాత్రికి రాత్రి ఇళ్లను తవ్వి తలుపులూ, కిటికీలూ పీక్కుపోయి నందుకు సాక్ష్యంగా నిలబడిన మొండిగోడల శిథిలాలు కన్నీస్తున్నాయి. పేటలోని రోడీలు ఆ మొండిగోడల మధ్య తాగి చీట్ల పేకలాడుతుంటారు. ఆ రోడ్డుమీద డబ్బు కోసం మొబైల్ బ్రోతలింగ్ జరుగుతుంటుంది. ఆ రోడ్డు పైడు అటవీశాఖవారు నాటిన వైరు కంచెలో నెలకు ఒకటి రెండూ గుర్తు తెలియని శవాలు ముక్కు ముఖమూ చెక్కబడి అసహ్యంగా భీతికొలుపుతూ కని పిస్తుంటాయి. చీకటి పడింతరువాత ఆ రోడ్లో నడవడ

మంటే దారి దోపిడీగాళ్ల మధ్య చావును కౌగలించు కోవడమే!

పేటలో మల్లయ్య బస్సు దిగినాడు. ప్రయాణీకులంతా బస్సు దిగుతుంటే ఎవరికోసమూ ఎదురు చూడకుండా ఒక సందులోకి నడిచి, అక్కడ ఒక చిన్న కొట్టం హోటల్లో కూర్చున్నాడు. బస్సులో వెనకల నిలబడి అతనివైపు గూడంగా చూసి నవ్వి న అతని కులం వాళ్లు నలుగురూ కాస్సేపటికి అక్కడికి చేరుకున్నారు. అంతా కలిసి టీ తాగినారు. బీడీలు సిగరెట్లూ కాల్పు కుంటూ మాట్లాడుతూ కూర్చున్నారు. వారి చర్చంతా స్టారు డీలరుమీద! స్టారు డీలరుది ఈడిగకులం. వెంకట నాయుడి మనిషి. అప్పటికే ఆ స్టారు డీలరు మీద ఊర్లో పిటిషన్ రాయడమూ అయింది. తమ బోయ కుల మోల్లతో సంతకాలు పెట్టించడమూ అయింది. అంతా పోయి ఆ పిటిషన్ ని డిప్యూటీ తహసీల్దార్ కి ఇచ్చి వచ్చినారు.

అక్కడి నుండి మ్యాట్నీకి పోయినారు. ఇంటర్వెల్ లో ఆకలవుతుంటే మిరపకాయ వడలు తిని టీ తాగినారు. మ్యాట్నీ వదలగానే మళ్లీ రోడ్డు మీద పడినారు.

అంతా బస్సు కోసం ఎదురుచూస్తూ నిలబడి వుంటే, మల్లయ్యకు మందు కొట్టకుండా ఊరికి పోవాలనిపించడంలేదు. ముప్పై పారేసేచోట అరవై రూపాయలు పారేయల్లాగానీ, మద్యనిషేధం వచ్చినా మందు కేం కొరత?

మల్లయ్య జేబుల్లో డబ్బుల్లేవు. తన ఊరి మనుషుల వైపు చూసినాడు. వాళ్ల ముఖాల్లో కూడా డబ్బు కళ్లలేదు. ఆకలితో నకనకలాడిపోతూ, ఎప్పుడెప్పుడు కొంప చేరుకుని కడుపులోకి ఇంత మేత వేసుకుందామా అని ఆత్రంగా ఉన్నారు. మల్లయ్యకు కూడా ఆకలి లేక పోలేదు. కానీ ఆ ఆకలిలోని ఇచ్చాశక్తి అంతా మందు తాగాలనే కోర్కెలోకి రూపాంతం చెంది, తాగుడుకోర్కెను మరింత విజృంభింపజేస్తూ ఉంది. అతని నోరు మందు కోసం పీక్కుపోతూ ఉంటే, ఏం చేయాలో దిక్కుతోచక బీడీ మీద బీడీ తాగుతూ నిలబడినాడు.

అతని పల్లెకుపోయే బస్సు ఎదురుగా వచ్చి ఆగింది. అదే చివరి ట్రిప్పూ. ఆ బస్సు తప్పితే ఊరు చేరలేదు. కానీ మందు కొట్టకుండా బస్సుక్కలేదు. బస్సెక్కి ఊరు చేరుకుంటే ఆ రాత్రి పన్నుపడి వుండాల్సిందే? బస్సులోకి డ్రైవరు కూడా వచ్చి కూర్చున్నాడు. “ఏం? రావా ఊరికి?” అని అడిగి వెళ్లిపోతున్నారని అతనితో వచ్చినవాళ్లు.

ఎట్ట? ఎట్ట?? బస్సు ఎక్కలా? వద్దా?? అని తర్జనభర్జన పడుతున్నాడు.

రైట్, రైట్... కండక్టరు అరుస్తున్నాడు. బస్సు కదలబోయింది. కదలబోయే బస్సును ఆపమంటూ ఎవరో దబదబా బాదుతున్నారు. “హోల్డాన్, హోల్డాన్... ఎందుకయ్యా బస్సును అట్ట బాదుతారు?” అని మళ్ళీ కిందికి దిగినాడు కండక్టరు.

“అడమనిషి పాపం! బస్సును ఆపమంటుంది!”

“ఏదీ? ఎక్కడ?”

“అదిగో? అక్కడ!”

కాశీంపేరా బీడీ బంకులో కొల్లమ్మ మట్కా నెంబరు రాయస్తూ, మరోవంక బస్సు వైపు చూపు పెట్టి కేకలేస్తూ ఉంది, “ఓన్నా! కొంచెం బస్సువు.”

“బిరింగ్ చెప్పమ్మా! ఏ నెంబరుకు?” అని అడుగుతున్నాడు బీడీబంకు కాశీంపేరా.

“మీ నెంబరెంతన్నా?”

“జీరో, తొమ్మిది.”

“ఇదిగో, జీరోకు నాలుగు, తొమ్మిదికి ఐదు, బ్రాకెట్టుకు ఒకటి. మొత్తం పదిరూపాయలు. ఇదిగో అన్నా,” అంటూ పది రూపాయలిచ్చి మట్కాచీటీ తీసుకుని, భుజమ్మీద చినిగిపోయిన రవికతో జారిపోతున్న పిల్లవాన్ని చంకలో ఎగేసుకుంటూ ఉరుకులూ పరుగుల్తో కొల్లమ్మ బస్సుక్కగానే రైట్ రైట్ అని అరిచినాడు కండక్టరు. బస్సు వెళ్లిపోయింతరువాత మల్లయ్య మనసులో ఊగిసలాట ఆగిపోయింది.

“ఎట్లయినా సరే! ఈ పొద్దు మందు కొట్టల్ల. ఒక డెబ్బై రూపాయలు ఎక్కడ దొరుకుతాయబ్బా!” అని అకలిగిన్న సింహం మాదిరి చూస్తున్నాడు, బజార్లో తిరుగాడే మనుషులవైపు. అప్పటికి తమ అంగళ్లలో లైట్లు వేసుకుని చెంపలు అదరగొట్టుకుంటున్నారని వ్యాపారస్తులు.

మల్లయ్యకు ఎదురుగా బట్టలపాపు బట్టతల యజమాని కాష్ దగ్గర కూర్చుని కనిపిస్తున్నాడు. తినీ, తాగీ, సుఖపడకుండా డబ్బు కోసమే డబ్బు సంపాదించే వారిపట్ల అతనికి చెప్పరాని అసహ్యం కలుగుతుంది.

‘ఎంతమందిని మోసం చేసి సంపాదిస్తున్నాడో ఆ బట్టతల నా కొడుకు! ఒకసారి ఈడ్చి డొక్కలోకి తంజే ముదరకపోతాడు. అప్పుడు ఆ బల్ల సారుగులోంచి ఒక అరవై డెబ్బై రూపాయలు ఎంచి జేబులో పెట్టుకుంటే ఎంత బాగుంటుంది?’ వెంటనే మల్లయ్యకు పోలీసులు, చట్టాలు, కోర్టులు, జైళ్లు అన్నీ గుర్తుకొచ్చి ఏదో నిశ్చింత్రత ఆవరించింది. కానీ అతని పూర్వీకులు

ఈ రాజ్యవ్యవస్థకు అతీతంగా బతికిన రోజులు కూడా ఉన్నాయి.

చరిత్రను తవ్వకుంటూ వెనక్కుపోతే మల్లయ్య పూర్వీకుల వృత్తి వేట! వేటలో తమ పూర్వీకులు ఎవరెవరు ఏ ఏ విధమైన శక్తియుక్తులను ప్రదర్శించేవారో ఇప్పటికీ ఆ కులంవాళ్లు కథలు కథలుగా చెప్పుకుంటూ ఉంటారు.

అడవివందిని కొట్టాలంటే ధైర్యం కావల్సి. కుందేలును పట్టాలంటే చోరకళలోని ఒడుపు కావల్సి.

ప్రస్తుతం వేట వృత్తి పోయినా, వేట నుంచి సంక్రమించిన ఆ గుణాలు మాత్రం మల్లయ్య రక్తాన్ని పట్టుకుని ఇంకా వేటాడుతూనే ఉన్నాయి.

ఆరువందల సంవత్సరాల క్రితం మల్లయ్య వంశీకులు ఇప్పటి మహారాష్ట్ర నుంచి ఒక గుంపుగా తమ జీవన ప్రయాణాన్ని మొదలుపెట్టినారు. మార్గమధ్యంలో మృగాల్ని వేటాడుతూ వచ్చినారు. మనుషుల్ని దోచుకుంటూ వచ్చినారు. వాళ్లు పాలెగాళ్లతో చేసిన యుద్ధాలకు సాక్ష్యంగా రాగిరేకులు దొరుకుతూనే ఉన్నాయి.

కాలక్రమంలో ప్రభుత్వాలు మారినాయి. వీళ్లకు అంతో ఇంతో భూమి ఏర్పడింది. ఆస్తిపాస్తులు ఏర్పడినాయి. ఈ విధంగా వీళ్లు సమాజంలో ఒక భాగమైపోయినప్పటికీ, కొత్త పరిణామంలో కొనసాగుతూ వచ్చే పాత లక్షణంలాగా వీరిలోని ఆటవిక జీవితపు విశృంఖలత్వం కొనసాగుతూనే వచ్చింది.

ఒకవైపు సామాజికులుగా ఉంటూనే మరోవైపు వేటాడేవాళ్లు. చిల్లర దొంగతనాలు చేసేవాళ్లు. బట్టీలు పెట్టి సారాయి వండుకుని తాగేవాళ్లు. మధ్యతరగతి నైతిక సూత్రాలకు ఎప్పుడూ ఒక సవాల్ గానే జీవించిన వాళ్లు!

సారాయి ఒక వంటకం. ఆ వంటకం తయారు చేసుకోవడానికి పూర్వం ప్రతి మనిషికి హక్కుండేది. ఆ హక్కులోకి రాజ్యం ప్రవేశించడం ఇంగ్లీషువాళ్లతో మొదలైంది. ఇంగ్లీషువాళ్లు చూపినదారిలోనే భారత ప్రభుత్వం కూడా సారాయితో డబ్బు చేసుకోవడం మొదలుపెట్టింది. అప్పుడు సారాయిని స్వంతంగా వండుకుని తాగితే తప్పయింది. అదే, గవర్నమెంటు కాచిన సారాయిని తాగితే బెప్పయింది. ఆ విధంగా ప్రభుత్వం రూపొందించిన చట్టాలవల్ల సహజమైన సారా దొంగ సారా అయింది. తరతరాల నుంచీ దాన్ని తయారు చేసుకుని తాగేవాళ్లు హఠాత్తుగా దొంగలనిపించుకోవలసివచ్చింది. ఈ పరిస్థితుల్లోనే చట్టం నుంచి కాపాడుకోవడానికి బోయకులం వాళ్లు స్థానికంగా పాలనాధి

కారంగల రెడ్డా కమ్మల గుప్పట్లోకి వెళ్లిపోక తప్పింది కాదు.

ఎంత ప్రతికూలమైన పరిస్థితులకయినా నిలబడి తట్టుకోగలిగిన చేప మల్లయ్య వంశానికుంది. చట్టాలు, పోలీసులు, కోర్టులు, శిక్షలు అన్నీ అణగదొక్కజూసినా, వాళ్ల రక్తం ఇంకా ఏదో మూల తిరగబడుతూనే ఉంది. ఏవో కొన్ని ప్రత్యేక కారణాలవల్ల మల్లయ్య తండ్రి లాంటివాళ్లు మరీ మర్యాదస్థులు అయిపోయినా, మల్లయ్య వంశస్థులకు బోయకులంలోనే చారిత్రకంగా, సాంఘికంగా ఒక ప్రత్యేకమైన గుర్తింపు ఉంది. వీరజాతిగా పేరుంది.

బోసులో చిక్కిన పులి మాదిరి మల్లయ్య ఇంకా ఆ బట్టలపావు బట్టతల యాజమాని వైపే ఆశగా చూస్తుండగా, “అన్నా!” అని పలకరించినాడు ఒక మనిషి. అక్కడి నుండి ముప్పై మైళ్లున్న నేత్రపల్లి అతని గ్రామం. అతని గడ్డం మాసి ఉంది. కొనలు సాగిన మీసాల్ని చివర్లో పురితిప్పాడు. నలిగిపోయిన పుల్ పర్లును మోచేతుల మీదికి మడిచినాడు. పెద్ద పంచను మడతలు పెట్టి అడ్డపంచగా కట్టుకున్నాడు. చేతిలో వేట కొడవలుంది. నోరు గుప్పమంటూ బ్రాండ్ వాసన వేస్తోంది. ఆ నేత్రపల్లి మనిషిని చూడగానే మల్లయ్యకు ప్రాణం లేచి వచ్చింది. నేత్రపల్లిలో ఎద్దులు బేరానికి ఉన్నాయని తెలిసి చూసేదానికి పోయినవ్వడు మల్లయ్యకు ఆ మనిషి పరిచయం. ఆ తరువాత అడపా దడపా ఆ మనిషి బ్రాండ్ పాపుల్లో కనిపిస్తూండేవాడు. సంవత్సరం కింద బ్రాండ్ పాపుల్లో కొట్లాట జరిగి నప్పుడు, నలుగురు మనుషులు కలిసి ఈ నేత్రపల్లి మనిషిని కింద పడేసి తొక్కుతుంటే వారి మధ్యలో చొరబడి ఒక్కొక్కొక్క చింతపండు పడేటట్లు కొట్టి అతన్ని కాపాడింది మల్లయ్య.

“మందు కావాలా అప్పయ్యా.”

“నువ్వు అడగాలే గానీ...” అంటూ జేబులోంచి చప్పన హాఫ్ బాటిల్ ఓటి తీసి చూపించి విజయ గర్వంతో నవ్వినాడు ఆ నేత్రపల్లి మనిషి. ఆ సీసాలో మందు ఇంకా సగానికి మిగిలుంది.

మల్లయ్య గుండె రుల్లుమంది. భయంతో దడదడా కొట్టుకుంది. “పోలీసులు చూస్తారా!” అన్నాడు దిక్కులు చూస్తూ.

“వాళ్లు మనవాళ్లేలే! రా!” అంటూ మందు సీసాను నింపాడిగా జేబులో పెట్టుకుని సోడాబండి దగ్గరికి దారితీసినాడు నేత్రపల్లి మనిషి. అక్కడ ఒక గ్లాసు తీసుకుని మందు పోసి, సోడా కొట్టించి కలిపి, “నా కోటా అయిపోయిందేలే! నువ్వు తాగు,” అన్నాడు.

“జతకి నువ్వు కొంచెం...” అనబోయి, పోలీసుల భయం వెంటాడుతుండగా గ్లాసెత్తి గటగటా తాగి మోచేత్తో మూతి తుడుచుకున్నాడు మల్లయ్య. సోడా బండి పిల్లోనికి గ్లాసు తిరిగి ఇచ్చేస్తూ గొంతులోంచి శబ్దం వచ్చేటట్లు నోటితో పాడుగ్గా పీల్చి గాలి వదిలినాడు. ప్రాణం తెరిపిన పడినట్లయింది. చెవులు వెచ్చబడినాయి. నరాలు జివ్వుమన్నాయి. నేత్రపల్లి మనిషి నుంచి సిగరెట్ అందు కుని దొమ్మల వరకూ పొగ పీల్చి వదిలినాడు. మందు మీద తాగిన సిగరెట్ కు ఏదో కొత్త రుచి వచ్చినట్లుంది.

“అన్నా ఇవిగో మిరపకాయ బజ్జీలు. తిను!”

ఇద్దరూ పోయి పట్టర్లు దించిన పాపుల అరుగు మీద కూర్చోని, కాళ్లు కిందికి జార్చి మిరపకాయ బజ్జీలు కొరకడం ప్రారంభించినారు. మల్లయ్యకు నేత్రపల్లి మనిషి మీద ప్రేమ కట్టలు తెంచుకుంటూ ఉంది.

“లే! నువ్వు నా తమ్మునివిరా... నిన్ను ఎవరైనా తడుముకుంటే చెప్ప. ఉప్పు పాతరెస్తాను. నీకేం భయంలేదు!”

నేత్రపల్లి మనిషి పకపకా నవ్వినాడు. “అన్నా! నేనింకా సంవత్సరం కిందటి మనిషినే అనుకుంటున్నావా!” మల్లయ్య ఎంతో అజ్ఞానంలో ఉన్నట్లు ప్రతి ధ్వనించింది అతని నవ్వు. మిరపకాయ కొరకడం మాని అతని ముఖం వైపే చూస్తుండేపోయినాడు మల్లయ్య.

“నేనిప్పుడు రెడ్డి మనిషిని అన్నా! రెడ్డి మనిషిని!” నవ్వడం ఆసి మల్లయ్య ముఖంలోకి గర్వంగా చూసినాడు నేత్రపల్లి మనిషి.

“ఆ పొద్దు కాదు, ఈ పొద్దు రమ్మను. ఎవడో స్తాడో! ఒక ఏటు ఇడిస్తే తలకాయ అట్టే తెగిపడల్లే!” అంటూ ఒకసారి వేట కొడవలి ఎత్తి చూసుకుని పండ్లు పటపట కొరికినాడు.

“అంతెందుకు? ఇప్పుడు ఈ బజార్లో చూసి చెప్పు. ఎవరేసి రమ్మంటావు? పోసి ఆ బీడి బంకోనితో యాభై ఇప్పించుకు రమ్మంటావా? ఈ ఊర్లో ఎవడైనా సరే, మా రెడ్డి పేరు చెప్తే హడలై పడలు తినల్ల. ఇప్పుడు నేను రెడ్డి మనిషిని. మన కత్తికి ఎదురు లేదన్నా?” అని చెప్పుకొచ్చినాడు.

ఒకప్పుడు ఆ నేత్రపల్లి మనిషి పోలీసు కనిపిస్తే పల్లికిలింపుకుంటూ నమస్కారం చేసేవాడు. ఎం.డి.ఓ., ఎం.ఆర్.ఓ.లు గ్రామానికి వస్తే, తలపాగా ఊడదీసి చంకలో పెట్టుకొని భక్తి ప్రపత్తులతో మాట్లాడేవాడు. తాలూకా ఆఫీసుకు పోతే అటెండరుకు భయపడేవాడు.

కరెంటు ఆఫీసుకు పోతే లైన్ మ్యాన్ కు భయపడేవాడు. కానీ లోకంపోకడ చూసినకొద్దీ ఒక కొత్త జ్ఞానం నేర్చుకున్నాడు.

రాజకీయ నాయకులు సొంత సైన్యాన్ని ఏర్పాటు చేసుకుంటున్నారు. ఆ కిరాయిగూండాల గుంపు తోనే ఎలక్షన్ లో రిగ్గింగ్ చేసుకుంటున్నారు. గవర్నమెంటు కంట్రాక్టులూ, టెండర్ల కోసం అదే ప్రైవేటు సైన్యాన్ని రంగంలోకి దింపుతున్నారు. ప్రభుత్వపు ఆస్తుల్ని యధేచ్ఛగా అనుభవిస్తున్నారు. లక్షలూ, కోట్లూ సంపాదిస్తున్నారు. అట్లాంటి రాజకీయనాయకుల కింద ఒక నమ్మినబంటుగా కుదురుకుంటే చాలు, ఇంక సమాజానికి, ప్రభుత్వానికి భయపడే పనిలేదనీ, పైగా తనే సమాజంమీదా, ప్రభుత్వంమీదా అధికారం చెలాయించప్పని ఆ నేత్రపల్లి మనిషి నేర్చుకున్న కొత్త జ్ఞానం.

“ఔనూ, నాకు తెలియక అడుగుతాను. నువ్వు గానీ మీ నాయుడిగ్రూపులో ఉన్నావా అన్నా!” అని మల్లయ్య చెవిలో నోరుపెట్టి గుసగుసగా అడిగినాడు ఆ నేత్రపల్లి మనిషి.

“ఆయనకూ మాకూ ఎప్పుడూ చుక్కెదురే!”

“అమ్మయ్య! బతికించావన్నా! లేకపోతే నువ్వు నేనూ ఎక్స్ పార్టీ అయిపోయేవాళ్లం.”

“అదేంమాట? ఎంతైనా ఇద్దరం సాటి కులస్థలం.”

“ఎక్స్ పార్టీ అయినంక కులమూ గిలమూ జాన్నానై అన్నా,” అంటున్న నేత్రపల్లి మనిషి మల్లయ్యకు వింతగానే కన్పించినాడు.

“ఇంతకూ ఊర్లో మన గుంపుకూ నాయునికి ఎందుకు సరిపోదన్నా?”

మల్లయ్య వెంటకనాయుని కంట్రాక్టుల గురించీ, నక్కజిత్తుల గురించీ చెప్పకొచ్చినాడు. బోయోల్లపట్ల అతనికి గల పూర్వపువైరం గురించీ చెప్పకొచ్చినాడు. ఒకటి రెండుసార్లు తన కులంవాళ్లని పోలీసుకేసుల్లో ఇరికించి ఏ విధంగా సతాయించి వుండేది కూడా కథలు కథలుగా చెప్పకొచ్చినాడు. “అయినా నీకు తెలియందేముందిరా అప్పయ్యా? ఈ రెడ్లు, కమోమ్రెల్లా మనం పైకి వస్తుంటే చూసి ఓర్చుగలరా?” అని ముగించినాడు. ఆ చివరి మాటకు నేత్రపల్లి మనిషి ముఖం ఇబ్బందిగా పెట్టి మాట మార్చినాడు.

“మరేతే ఏం చేయదలచుకున్నావన్నా?”

“చేసేదేముందప్పయ్యా? నేను నాయునితో తూగగలనా?”

“ఏందన్నా అట్లా మాట్లాడుతావు? బోయ పుట్టుక పుట్టి నాయుడి దెబ్బకి తోక ముడుస్తావా?”

ఆ మాటకి మల్లయ్యకి వెంటనే రోషమొచ్చింది.

“ఒరే, అప్పయ్యా! నువ్వు నేత్రపల్లి బోయోనివి అయితే నేను పులికంటి బోయోన్ని. గుర్తు పెట్టుకో!”

“అంత రోషముండే వానివే అయితే, మరిరా, మా రెడ్డి దగ్గరకు పోదాము!”

“పోయి...?” అని అడిగినాడు మల్లయ్య అమాయకంగా.

“నీకు రాజకీయం తెలీదన్నా!” అని నవ్వి నాడు నేత్రపల్లి మనిషి.

“మీ నాయునికి మా రెడ్డికి రాజకీయాల్లో పచ్చగడ్డి వేస్తే భగ్గుమంటుంది కదా?”

“అయితే!”

“నువ్వు మీ నాయున్ని దెబ్బ తీయాలంటే ఉత్తకులం బలం సరిపోదు. రాజకీయ బలం కూడా కావల్సి. అటువంటప్పుడు నువ్వు మా రెడ్డి పక్క చేరితే సులువు కదా!”

“రెడ్డి పక్క చేరితే మాత్రం నాయున్ని ఎట్లా దెబ్బ కొడతాడు?”

“అక్కడే ఉంది రాజకీయం,” అని నవ్వి నాడు నేత్రపల్లి మనిషి.

“ఈసారి చేపల చెరువుల వేలంపాటలో మీ నాయునికి మా రెడ్డి పోటీ వచ్చినాడనుకో! అప్పుడు చేపల చెరువు వేలం పాట నాయుడిది కాకుండా రెడ్డిది అవుతుంది కదా!”

“నిజమే!” మల్లయ్య ముఖంలో సంతోషం తొంగిచూసింది. నేత్రపల్లి మనిషి ఇంకా చెప్పకొచ్చినాడు.

“నాయుడు నీకు ఊర్లో ఏ వేలం పాటనూ దక్కనీయకుండా చేస్తే, నువ్వు కూడా మీ నాయునికి ఏ వేలం పాటనూ దక్కనీయకుండా చేస్తావు. దెబ్బకు దెబ్బ! అప్పుడు తప్ప మన బోయోల్ల బలం నాయునికి అర్థం కాదు.”

“ఇంట్లో పరిస్థితులు బాగాలేవురా అప్పయ్యా. ఆ సంగతి కూడా కొంచెం చూసుకోవల్సి కదా!” అని తల గోక్కుంటూ నవ్వి నాడు మల్లయ్య.

“నువ్వు ఉత్త అమాయకునివన్నా. మనం బతికే దానికి కాకపోతే ఈ రాజకీయమంతా ఇంకెందుకనుకున్నావు?” అని చెప్పకొచ్చినాడు నేత్రపల్లి మనిషి.

“మీ ఊళ్లో చేపల చెరువు పాట రెడ్డిది అయితే, రెడ్డి తరపున ఆ చేపలచెరువు కావలసినీ, పనిని తూగించుకోవలసింది నువ్వే కదా? అందుకని మా రెడ్డి

నీకు చేపల చెరువులో భాగం ఇయ్యకుండా వుంటాడా?”

“మీరు ఊరు బోయోల్లు. వేము అడవి బోయోల్లం. మీ తెలివి మాకు రమ్మన్నా రాదురా!” అని తన తెలివితక్కువతనాన్ని ఒప్పుకోలేకుండా ఉండ లేకపోయినాడు మల్లయ్య.

“పోదామా రెడ్డి దగ్గరికి?” అని లేచినాడు నేత్రపల్లి మనిషి.

రెడ్డి సొంత ఊరు కూడా ఆ పేట కాదు. పేటకు ఇరవై మైళ్ల దూరంలో ఓ గ్రామం. కానీ, రెడ్డికి పేటలో బంగళా ఉంది. సినిమాహాలుంది. ఇతర అస్తిపాస్తు లున్నాయి. వేరే వ్యాపారాలు ఉన్నాయి. అన్నిటికీ మించి అతని రాజకీయ కార్యకలాపాలకు కేంద్రం ఆ పట్నమే! అతడు పట్నంలో ఉండి చుట్టు పక్కల పల్లెల్లో చక్రం తిప్పుతుంటాడు.

“రెడ్డి దగ్గరకు పోవడమా, వద్దా?” అన్న విషయాన్ని ఎటూ తేల్చుకోలేకుండా ఉన్నాడు మల్లయ్య. ‘తన తండ్రి ఏమంటాడో? తన కులమోల్లు ఏమంటారో? ఊరికే ఉన్న ప్రాణానికి ఉరి పెట్టుకున్నట్లు అవుతుందేమో?’ అని వెనుక ముందులాడుతూ కూర్చున్నాడు.

“నాయుడి కాళ్లకింద అణగిమణిగి పడి ఉండే తత్వం కాదన్నా నీది. నీ గురించి నీకంటే నాకు బాగా తెలుసు. లెయ్, పోదాము రెడ్డి దగ్గరికి!”

‘నిజమే, చేపల చెరువులో కూడా నాటా దొరుకు తుంది. పైపైన ఉండి కింది మనుషుల్లో పని చేయించు కోవచ్చు. ఒకని కింద కూలికిపోయే హీనత్వం ఉండదు,’ అనుకున్నాడు మల్లయ్య.

“మనకెందుకు రాజకీయాలు అనుకోకూడదన్నా! మెత్తగా ఉన్నవాన్ని చూస్తే మొత్తబుద్ధి అవుతుందంట. కాబట్టి మనక్కూడా ఒక నాయకుడు, ఒక రాజకీయ పార్టీ సపోర్టు ఉండల్ల. అప్పుడే మనమంటే పదిమంది భయపడతారు. మనకు మర్యాద, గౌరవం ఇస్తారు!”

“నిజమే! కానీ ఈ పోలీసులూ, జైళ్లూ...? నేను నాయుడితో తలపడగలనా అని! కొండతో ఢీ కొట్టడం

అవుతుందేమోనే?” అని చింత చేస్తూ కూర్చున్నాడు మల్లయ్య.

అప్పుడే అటుగా వచ్చిన పోలీస్ కానిస్టేబుల్, “నమస్కార్లున్నా!” అని నేత్రపల్లి మనిషికి ఒక నమ స్కారం పెట్టినాడు. ఏదో గూఢంగా మాట్లాడి చివరికి, “మమ్మల్ని మరచిపోయేవన్నా!” అని ఏదో అర్థ యుక్తంగా నవ్వి వెళ్లిపోయినాడు. ఇది చూసి మల్లయ్య వెంటనే నిటారుగా అయిపోయినాడు.

చేతిలో భైడు ఉంటే, “ఈ భైడు నీకెందుకురా,” అని డాక్కులోకి బూటుకాలితో తన్నగలిగిన పోలీసులే చేతిలో వేటకొడవలి పట్టుకు తిరిగే రెడ్డి మనిషికి వంగి సలాం చేస్తున్నాడు.

మల్లయ్య మరొక్క మాట కూడా మాట్లాడకుండా కట్ట దిగి, రెడ్డి దగ్గరికి దారితీసే నేత్రపల్లి మనిషిని అనుసరించినాడు.

ప్రస్తుతం మల్లయ్యకు తన యుద్ధరంగం ఎంతో విశాలమైపోయినట్లు అనిపించింది. తను బావిలోని కప్ప మాదిరి గ్రామానికి మాత్రమే పరిమితమైనంత వరకూ వెంకటనాయుడే బలవంతుడు. అతన్ని ఎదుర్కోనా లంటే, అతని మాదిరి తన రాజకీయం కూడా గ్రామం దాటి పట్టణానికి విస్తరించక తప్పదు.

ఆ మరురోజు...

పల్లె నుంచి పట్నానికి, పట్నం నుంచి పల్లెకి ఒక కలగావులగపు కొత్త రాజకీయ సంస్కృతిని విస్తరింప జేస్తున్న యాంత్రిక సూత్రంలాగా మల్లయ్య గ్రామానికి పోయే బస్సు సిద్ధంగా ఉంది.

టీ పొట్లాలు, పొడర్ టిన్నులు, సినిమా కాలెం డర్లు, సోపులూ... వగైరా వస్తువులు పట్టుకుని ప్రయాణికులు బస్సుక్కుతుంటే, ఆ మారుమూల పల్లెకు నాగరికతను ఎగుమతి చేయబోతూ ఉన్నట్లుంది ఆ బస్సు! బస్సెక్కి కూర్చున్న మల్లయ్య చేసంచిలో రెండు మూడు చేతిబాంబులు కూడా ఆ పల్లెలోకి దిగుమతి కావడానికి నిశ్శబ్దంగా ఎదురుచూస్తున్నాయి.

ఆంధ్రప్రభ వారపత్రిక, 27 డిసెంబర్ 1996

